

عالمي تبديلين جي منظر نامي ۾ مرزا قليچ بيگ جو ڪردار The Role of Mirza Qalich Baig in Changing World Perspective

Abstract:

Mirza Qalich Baig is renaissance character of Sindh, when British rulers invaded Sindh in 1843 AD, they started to spread modern academic knowledge in Sindh, basically it was period of modern philosophies and revolutions throughout the world.

In this period Sindh was getting reforms and infrastructure replaced outmoded, and unscientific methods besides these conventional methods were getting new phase. Mirza Qalich Baig started to transfer scientific knowledge into Sindhi language by translating many books on different subjects. Mirza Qalich was inspired from English literature, especially William Shakespeare and Francis Bacon. Therefore he translated their significant works in Sindhi language.

Mirza Qalich Baig was also inspired with liberal feminism which was started by John Stuart Mill in second wave of feminism. We find him as thought-provoking about women freedom in his novel 'Zeenat' where Mirza Qalich Baig presented an ideal character of Sindhi woman; Mirza Qalich Baig chose a character which was dire need of time in Sindhi society. His mission was to transfer knowledge and literature into Sindhi language.

Mirza Qalich Baig was also a poet. He was greatly inspired by mysticism; that is the original thought of Sindh; Mirza in subjective life was follower of Sindhi philosophy, he transferred the modern knowledge into Sindhi language.

جهڙيءَ طرح يورپ ۾ سجاڳيءَ واري تحريڪ جو بنيادي
هيرو 'رين ڊيڪارٽ' هو ساڳيءَ طرح اسان وٽ سنڌ جي سجاڳيءَ واري دور جو
بنيادي هيرو مرزا قليچ بيگ هو. رين ڊيڪارٽ، ثنويت پسند (Dualistic) هو. هن
مادي دنيا ۽ ذهن جي دنيا کي الڳ الڳ ڄاڻڻ ۾ ورهايو. مادي دنيا کي سمجهڻ جا

ذريعا عقل، حواس ۽ تجربو هئا، جن جي بنياد تي سائنسي علم وجود ۾ آيا. ذهن جي دنيا کي سمجهڻ لاءِ وجدان (Intuition) ۽ مراقبو (Meditation) مُک ذريعا هئا. يورپ جا سڀئي علم، ڊيڪارٽ جي بنيادي فلسفي 'شڪ' (Skepticism) ۽ ٻه وائي فڪر (Dualism) جي پيداوار آهن، پر سنڌ ۾ اُن وقت اڃا دنيا جي حقيقتن کي پروڙڻ جو ذريعو عقل جي بنياد تي نه هو، جنهن ڪري هر ڳالهه کي سمجهڻ لاءِ روحانيت يا ڪنهن معجزوي جو سهارو ورتو ويندو هو. يورپ ۾ اڳتي هلي عقل جي بنياد تي ادب جي ڪلاسيڪل تحريڪ وجود ۾ آئي، گڏوگڏ فطرت ۽ جذبات جي بنياد تي ادب جي رومانوي تحريڪ جنم ورتو. داخليت جي بنياد تي وجوديت جنم ورتو ۽ سائنس جي بنياد تي ادب جي مارڪسي تحريڪ نروار ٿي. جڏهن يورپ ۾ عقل ۽ ڏاهپ جي تحريڪ اونڌاهي دور کي ختم ڪري رهي هئي ته ان وقت سنڌ ۾ وري توهم پرستيءَ ۽ پيري مريديءَ کان علاوه ڌارين حملہ آورن سنڌ ۽ سنڌي ماڻهن ۽ سنڌ کي تباهيءَ ڪناري پهچائي ڇڏيو هو. هڪ طرف جاگيرداراڻي سماج ۾ وڏيرا شاهي، ٻئي طرف ارغونن، ترخانن، مغلن، پورنگالين ۽ افغاني پناڻن جي سنڌ تي يلغار جاري هئي، جنهن سبب سنڌي ماڻهن کي عقل يا تجربوي ۽ شڪ جي بنياد تي ڪابه ڳالهه سوچڻ جو موقعو نه ٿي مليو. هونئن به ننڍي کنڊ جي روايتن مطابق سڀني علمن کي روحانيت جي تناظر ۾ ڏسڻ سبب عقلي ۽ سائنسي قدرن جو رجحان پيدا نه ٿيو هو. موهن جي دڙي کان پوءِ سنڌ ۾ تهذيبي استحڪام (Stability) ڪٿي نظر نٿو اچي.

”جڏهن انگريزن سنڌ فتح ڪئي ته هنن پنهنجا عقلي، سائنسي، سماجي ۽ سياسي بنياد به هتي منتقل ڪيا، جيتوڻيڪ هتي انگريزن جو مقصد آبادياتي نظام ذريعي ڦر لٽ ڪرڻ ۽ دنيا کي مارڪيٽ ٺاهڻ هو“⁽¹⁾

هر نئين نظام جا ٻه دور ٿيندا آهن، شروعاتي دور ترقي پسند ٿيندو آهي، ان وقت ان نظام جي ضرورتن مطابق ترقيءَ جا نوان رستا ڪلندا آهن، سو هتي به سرماڻيداريءَ جو به پهريون دور ڏاڍو ترقي پسند هو، ان نظام جي ضرورت هئي ته روڊ رستا ٺهن، آمدورفت جو نظام ٺهي، ٽپال کاتو، روينيو کاتو، ابلاغي نظام جديد تعليم، صحت جو بهتر جديد نظام وغيره اهي سڀ اُن وقت انهيءَ نظام جون ضرورتون هيون.

1. پروفيسر عبد الله مگسي ”سنڌ جي تاريخ جو جديد مطالعو“ سنڌيڪا ايڪڊمي 1984ع ص 199

جاگيرداريءَ جهڙي بينل سماج ۾ اهڙيون تبديليون وڌي انقلاب کان گهٽ نه هيون. مرزا قليچ بيگ اهڙي دور ۾ اڪيون ڪوليون، جڏهن سنڌ ۾ تبديليون اچي رهيون هيون. اهو سنڌ جو سجاڳيءَ وارو دور هو، جنهن ۾ پهرين پيرو سائنسي بنيادن تي تبديليون اچي رهيون هيون، سوچ تبديل ٿي رهي هئي، هونءَ به سنڌ کي هڪ سٺي نظام، قانون، علم ۽ عقل جي ضرورت رهي آهي، ڇاڪاڻ ته سٺي حڪمراني (Good Governance) ئي ترقيءَ جو بنياد آهي، ان وقت مرزا قليچ بيگ وٽ به رستا هئا يا ته هوسياست ڪري ۽ انگريزن خلاف تحريڪ ۾ شامل ٿئي ۽ پيورستو اهو هو ته علمي رستو وٺي ۽ سنڌي ماڻهن ۾ شعور ڦهلائي، يورپ جي سجاڳيءَ ۽ جديديت واري وهڪري ۾ سنڌين کي به شامل ڪري. مرزا صاحب ان بئي رستي يعني علم، شعور ۽ آگاهيءَ واري رستي جي چونڊ ڪئي، جيڪو جتاندار آهي، جنهن جي سنڌ کي ضرورت هئي.

ان وقت عالمي طور ريعلزم (Realism)، فيمينزم (Feminism)، ترقي پسندي (Progressivism) ۽ قومي سرماڻيداري (National Capitalism) جهڙيون تحريڪون هلي رهيون هيون، يورپ جديد دور ۾ داخل ٿي چڪو هو. ٻئي طرف سرماڻيداري نظام جي خلاف ڪارل مارڪس (Karl Marx 1818-1883) معاشيات جو هڪ نئون نظام متعارف ڪرائڻ لاءِ داس ڪيپيٽل (Das capital) (1833-1867) تخليق ڪري رهيو هو، هوڏانهن 1871ع ۾ 'پيرس ڪميون' جيڪو 70 ڏينهن هليو پر دنيا ۾ هڪ پهريون تجربو ڪميون نظام جو اهو ٻڌائي رهيو هو ته دنيا ۾ اڃا وڏي تبديلي ايندي.

هندستان ۾ آزاديءَ جي تحريڪ شروع ٿي چڪي هئي. هوڏانهن ڪمال اتاترڪ سيڪيولر ۽ لبرل ٿرڪيءَ جو بنياد رکي رهيو هو.

مرزا قليچ بيگ يقيناً اهڙين تحريڪن کان باخبر هوندو، پر مرزا صاحب انگريزي ادب کان وڌيڪ متاثر نظر اچي ٿو. ساڳئي وقت لبرل ازم ۽ جديديت کي قبول ڪندي جان اسٽورٽ مل (John Stuart Mill 20 May 1806 – 8 May 1873) جي لبرل فيمينزم کان به متاثر نظر اچي ٿو، جنهن جو واضح ثبوت اسان کي سندس ناول ”زينت“ ۾ نظر اچي ٿو، جنهن ۾ مرزا صاحب هڪ سنڌي عورت جي ذهن ۾ ’جديد دور ڪهڙو هئڻ گهرجي‘ جو نقشو چٽيو آهي. سنڌي ماڻهوان وقت پوئتي هو

۽ عالمي تبديلين کان واقف نه هو. سنڌي ماڻهو پنهنجي ديس، ٻوليءَ، قوميت ۽ ثقافت کي علمي ۽ عالمي طور مڃائي نه سگهيو هو.

جارج اسٽيڪ چيو هو ته ” کيس سنڌ ۾ هڪ به شخص نه مليو جنهن کي پنهنجي مادري زبان جي ويا ڪرڻ جي ڄاڻ هجي ۽ هو سنڌي ٻوليءَ جي لساني خوبي کان واقف هجي“⁽²⁾

سنڌي ماڻهو پنهنجي لوڪ ادب ۽ ڪلاسيڪل شاعريءَ ۽ صوفي مت جي روحاني رازن کي نسل در نسل منتقل ڪندو رهيو. پر باقي جديد سائنس، عقلي بنيادن ۽ عالمي اٿل پٿل کان اڻ واقف هو.

مرزا قليچ بيگ ان وقت عالمي ادب ۽ عالمي موضوعن کي سنڌ ۾ متعارف ڪرائڻ شروع ڪيو. خاص طور سان ان وقت ٻن انگريز ليکڪن کان مرزا صاحب متاثر نظر اچي ٿو جيڪي ساڳئي دور جا روح روان هئا هڪ ’شڪسپيئر‘ ٻيو ’فرانسز بيڪن‘ پنهنجن جو دور ساڳيو هو يعني همعصر اديب مرزا صاحب، شڪسپيئر جا اهم ڊراما ترجمو ڪيا، ساڳئي وقت مضمون جي صنف ۾ مرزا صاحب فرانسز بيڪن جو مضمونن جو ڪتاب bacon's essays جو ترجمو ”مقالات الحڪمت“ جي نالي سان ڪيو هن ڪتاب جي وڏي اهميت آهي. هڪ ته زندگيءَ سان لاڳاپيل هر موضوع هن ڪتاب ۾ زير بحث آيل آهي ٻيو ته اهڙا حڪمت وارا نُڪتا سنڌيءَ ۾ ترجمو ڪري مرزا صاحب سنڌي ماڻهن کي علمي طور دنيا سان ڳنڍڻ جي ڪوشش ڪري ٿو. مرزا صاحب هن ڪتاب جي پيش لفظ ۾ چوي ٿو:

”هن ڪتاب ۾ حڪمت جا مقالا ۽ فلسفي جا خيال ڏنل آهن. جيتوڻيڪ عقل ۽ سياڻپ جون ڳالهون ڪتابن ۾ هيڏي هوڏي پکڙيل ملي سگهنديون، مگر اهڙا ڪتاب جن ۾ اهي سڀ ڪن چونڊيل مضمونن تي گڏ لکيل هجن، سي خاص سنڌي ٻوليءَ ۾ ٿورا آهن يا مور ڪينهن. سڀني سڌريل ٻولين ۾ اهڙا ڪتاب سدائين پيا جڙن، جتي ماڻهو پنهنجا ڪتاب جوڙي نٿا سگهن اتي ٻين ٻولين جي ڏاهن جا ڪتاب جوڙيا آهن، سي پنهنجي

2. شازيه پتافي ”سنڌي ٻوليءَ ۾ گرامر جي ارتقا“ مونوگراف نگران ڊاڪٽر فهميده ڪراچي يونيورسٽي،

ٻوليءَ ۾ آڻيو انهن مان فائدو نٿا. (3)

مرزا صاحب 62 ڪتاب صرف انگريزيءَ مان سنڌي ۾ ترجمو ڪيا، جن ۾ تاريخ، فلسفو ۽ ناول جهڙا موضوع شامل هئا. پاڻ طبعزاد ڏهه ناٽڪ، 12 ناول ان کان علاوه مذهب، اخلاق، تعليم، سنڌي وياڪرڻ ۽ شاهه لطيف جي سوانح حيات لکيائين. (4)

مرزا قليچ بيگ سنڌي نثر کي چار ڇنڊ لڳائي ڇڏيا، مرزا صاحب جي شخصيت جا ٻه اهم پهلو اسان جي سامهون اچن ٿا. هڪ سندس شخصيت جو معروضي پهلو ۽ ٻيو سندس شخصيت جو داخلي پهلو. معروضي حصي ۾ هونئر نگار هو، جنهن ۾ هو شيڪسپيئر، وڪٽر هيگو، فرانسز بيڪن جهڙن اديبن کي ترجمو ڪري رهيو هو. ساڳئي طبع زاد ناول لکي سنڌ ۾ جديد ادبي صنفن کي متعارف ڪرائي رهيو هو. سندس ترجما ڏسي ڪير به اهو نٿو چئي سگهي ته اهي ترجما آهن يا طبع زاد تنهن ڪري ئي جامي چانڊيي انهيءَ کي طبع زاد ترجمو چيو آهي. (5) مرزا صاحب کي هڪ ئي وقت ڪيترين ٻولين تي دسترس حاصل هئي، کيس فارسي، عربي ۽ انگريزيءَ تي مڪمل عبور حاصل هو.

مرزا قليچ بيگ جو داخلي پهلو سنڌ جي حقيقي فڪر سان ۽ مزاج سان جڙيل آهي. جنهن ۾ هو شاعر آهي، معروضيت ۾ هو جديد دور جي عڪاسي ڪري ٿو ته داخليت ۾ وري صوفي منش آهي، يعني مرزا صاحب جديد علمن سان سنڌ کي متعارف ته ڪرائي ٿو پر اخلاقي، انساني طور ۽ مزاج ۾ هو سنڌ سان جڙيل آهي.

”ديوان قليچ“ جي مقامي ۾ اجملي بيگ لکي ٿو ته:

”مرزا صاحب جي طرز زندگي انتهائي سادي ۽ بي تکلف هئي، طبيعت ۾ انڪساري ۽ خلوص، صداقت ۽ نيڪيءَ سان گڏ شرافت ۽ ظرافت موجود هئي. پاڻ پراڻي تهذيب ۽ جديد تهذيب جي وچ جي ڪڙي هئا.“ (6)

3. مرزا قليچ بيگ ”مقالا الحڪمت“ سنڌي ادبي بورڊ حيدرآباد پهريون ڇاپو 1958ع ص 2

4. مرزا قليچ بيگ ”سائو پٽو يا ڪارو پٽو“ سنڌي ادبي بورڊ ڇاپو 1988ع ص 10

5. جامي چانڊيو 05 آڪٽوبر 2015 تي مرزا قليچ بيگ چيئر طرفان ڪرايل پروگرام ۾ تقرير.

6. مرزا، اجملي بيگ (مقدمو) قليچ بيگ ”ديوان قليچ“، سنڌي ادبي بورڊ ڇاپو 1981ع ص 02

مرزا صاحب پنهنجي سوانح حيات ۾ هڪ هنڌ لکي ٿو:

”تصوف وارو مذهب ”صل ڪل“ جو سڀ کان بهتر آهي، جو نوج
اسلام آهي، جنهن ۾ اصلوڪا مذهب اچي وڃن ٿا، جنهن موجب
سڀ انسان فرق کان سواءِ هر مذهب ۽ ڀائر تي سگهن ٿا.“⁽⁷⁾

مرزا قليچ بيگ ”صل ڪل“ جو اصطلاح استعمال ڪيو آهي، جيڪو اڄ
جي دنيا ۾ عالمي امن ۽ ڀائڻيچاري لاءِ استعمال ڪيو ويندو آهي. ڪيتريون عالمي
تنظيمون ڀر امن عالمي ڀائڻيچاري لاءِ جاکوڙي رهيون آهن.

سنڌ جي صوفي مت جي اها اهم خاصيت آهي ته پڙهيل لکيل عالم هجي يا
مذهبي ماڻهو يا وري سادو ماڻهو هجي، سنڌ جو صوفي مت کيس موهي وٺي ٿو، مرزا
صاحب جو پيءُ جارجيا کان آيو هو. ان جو مطلب ته مرزا سنڌ ۾ پيدا ٿيندڙ ان خاندان
جو پهريون نسل هو، پر ايترو جلدي سنڌ جي ثقافت ۾ ۽ فطرت ۾ سماججي ويو جو
لڳي ٿو مرزا صاحب جو مزاج سنڌ جي صديون پراڻي ثقافت جو پڙاڏو هو.

مجموعي طور مرزا قليچ بيگ علم کي جنرلائيز (Generalize) ڪري
سنڌي ادب کي ما لا مال ڪيو ۽ سنڌي ماڻهن کي علمي سگهه عطا ڪئي.

حوالا

1. مگسي، عبدالله، پروفيسر ”سنڌ جي تاريخ جو جديد مطالعو“ سنڌيڪا اڪيڊمي 1984ع ص 199
2. پتافي، شازيه ”سنڌي ٻوليءَ ۾ گرامر جي ارتقا“ (مونوگراف) نگران ڊاڪٽر فهميده حسين، ڪراچي
يونيورسٽي ڊسمبر 2004 ص 31
3. مرزا، قليچ بيگ ”مقالات الحڪمت“ سنڌي ادبي بورڊ حيدرآباد پهريون ڇاپو 1958ع ص 2
4. مرزا، قليچ بيگ ”سائو پٺو يا ڪارو پٺو“ سنڌي ادبي بورڊ ڇاپو 1988ع ص 10
5. چانڊيو، جامي، 05 آڪٽوبر 2015 تي مرزا قليچ بيگ چيئر طرفان ٿيل پروگرام ۾ تقرير.
6. مرزا، قليچ بيگ ”ديوان قليچ“ سنڌي ادبي بورڊ ڇاپو 1981ع ص 02
7. مرزا، قليچ بيگ ”سائو پٺو يا ڪارو پٺو“ سنڌي ادبي بورڊ، 1988ع ص 95